

మానవ జాతికి వ్యతిరేకంగా అమెరికా సాగిస్తున్న క్షమార్హకాని నేరాలు

2019 జనవరి 19న సిఐఏ డైరెక్టర్ జినా హాస్పెల్, ఒసామా బిన్ లాడెన్ కుటుంబానికి ఓ లేఖ రాశాడు. లాడెన్ మరణానంతరం లాడెన్ కుటుంబాన్ని క్షమాపణలు కోరుతూ ఆయన ఆ లేఖలో పేర్కొన్నాడు. ఆ లేఖలో విషయాలు ఇలా వున్నాయి: “ఆల్ఖైదా మాజీ నాయకుడు ఒసామా బిన్ లాడెన్ కు 9/11 దాడులతో వివిధమైన జోక్యమూ లేదని నూతనంగా లభించిన సాక్ష్యాధారాలు అంతిమంగా నిర్ధారిస్తున్నాయి”. “అమెరికాకు చెందిన సిఐఏ, ఒసామా బిన్ లాడెన్ కు మాత్రమేగాక, అతన్ని కోల్పోయి, దుఃఖంలోనున్న వారి కుటుంబానికి, లాడెన్ తో నిలిచిన అనేకమంది ఆయన స్నేహితులకు కూడా హృదయపూర్వకంగా, అత్యంత నిజాయితీతో కూడిన క్షమాపణలను అర్ధిస్తున్నది” “పూర్తి పరిజ్ఞానం లేకుండానే మా సంస్థ తొందరపాటుతో వ్యవహరించింది. ఆవిధంగా వ్యవహరించే క్రమంలోనే ఓ ప్రేమాస్పదుడైన భర్తను, తండ్రిని, వ్యాపారవేత్తను, ఎంతో ప్రభావశీలమైన సమూహపు నిర్మాణదక్షుని ప్రాణాలను బలిగొన్నది. ఇప్పుడు ఏమి మాట్లాడినా లేదా ఏమి చేసినా ఒసామా తిరిగి రాడనే విషయాన్ని మేము అర్థం చేసుకోగలం. అయితే బిన్ లాడెన్ కుటుంబం అనుభవించిన బాధ, ఆవేదనకు పరిహారంగా 1 కోటి 80 లక్షల డాలర్ల పరిహారాన్ని ఆమోదించగలరని మేము భావిస్తున్నాము. మీ కుటుంబం అనుభవించిన బాధను మరెవరూ అనుభవించకూడదు”.

‘వన్ ఒఫ్ నియన్ డాట్ కామ్’ అనే పత్రికలో ఓ మూలన ఈ వార్త ప్రచురితమైంది.

అమెరికా పాల్పడిన నేరం - ఓ వ్యక్తి ప్రాణాలను తీయటంవరకు మాత్రమే పరిమిత మయిందికాదు. అమెరికా సామ్రాజ్యవాదులు 9/11 సంఘటనను, ప్రపంచంలో విలయాన్ని సృష్టించటానికి ఉపయోగించుకున్నారు.

2001 సం॥లో నాటి అమెరికా అధ్యక్షుడు జార్జి డబ్ల్యు బుష్, టెర్రరిజానికి వ్యతిరేకంగా ప్రపంచస్థాయి యుద్ధాన్ని ప్రకటించాడు. ఆప్టనిస్టాన్ ను దురాక్రమించేందుకు బుష్ యుద్ధానికి తెగబడ్డాడు. 9/11 ఘటనల వెనుకనున్న కీలకమైన వ్యక్తిగా అమెరికా ఆరోపించిన ఒసామా బిన్ లాడెన్ కు ఆప్టనిస్టాన్ ఆశ్రయమిచ్చిందని వారు ఆనాడు ఆరోపించి, ఈ దురాక్రమణ యుద్ధానికి పాల్పడ్డారు.

ఈ యుద్ధం, తాలిబన్ల నాయకత్వంలోని ఆప్టనిస్టాన్ ప్రభుత్వాన్ని మొరటుగా కూలద్రోసి, లక్షలాది ఆప్టన్ ప్రజానీకాన్ని హతమార్చి, మరెన్నో లక్షలమంది ప్రజానీకాన్ని జీవస్మరణాల నడుమ ఊగిసలాడేవిధంగా గత 18 సం॥ల కాలంగా ఎంతో విలయాన్ని సృష్టించింది.

2001లో సిఐఏ మార్గదర్శకత్వంలో టెర్రరిస్టు నిర్మూలనకు రహస్యంగా చేపట్టిన సైనిక చర్యలో ఒసామా బిన్ లాడెన్ ను క్రూరంగా హతమార్చారు. అయితే, ఆయన మరణించిన తర్వాత కూడా అమెరికా తన దురాక్రమణ యుద్ధాన్ని కొనసాగించింది. అనేక దేశాలపైన, వారి పాలనలపైన, అనేకమంది నాయకులపైన నిరాధారమైన ఆరోపణలను చేస్తూ వచ్చింది. తిరిగి తాను చేసిన ఆ నిరాధార ఆరోపణల సాకుతోనే తమ దాడులను, దురాక్రమణను, తాము చేసే అకృత్యాలను సమర్థించుకుంటూ రావటమనేది సామ్రాజ్యవాదులకు ప్రత్యేకించి అమెరికాకు సాధారణమైన విషయంగా వుంది.

ఇరాక్ అధ్యక్షుడు సద్దాం హుస్సేన్ మానవ హనన ఆయుధాలను కలిగి వున్నాడనే తప్పుడు ఆరోపణ చేసిన అమెరికా, అదే సాకుతో ఇరాక్ పై సైనిక దురాక్రమణకు పాల్పడిన విషయం మనందరకూ తెలిసిందే. దురాక్రమణదారులు సద్దాం హుస్సేన్ ప్రభుత్వాన్ని కూలద్రోసి, బూటకపు కోర్టు విచారణ తతంగం తర్వాత అతనిని హతమార్చారు. సద్దాం స్థానంలో చట్ట బద్ధతలేని తన కీలుబొమ్మ ప్రభుత్వాన్ని చట్ట విరుద్ధంగా అమెరికా ప్రతిష్టించింది. అమెరికా సైనికశక్తి ముందు మోకరిల్లడానికి నిరాకరించిన లక్షలాదిమంది ఇరాక్ ప్రజలను నిర్దాక్షిణ్యంగా కాల్చి చంపారు. అంతిమంగా పరిశోధనల ద్వారా అమెరికా ఆరోపణలన్నీ పూర్తిగా నిరాధార కల్పితాలనీ, సంపూర్ణంగా అబద్ధాలని నిర్ధారితమైంది. అయినప్పటికీ అమెరికానుండి ఎలాంటి క్షమాపణ లేదు; దురాక్రమణ సేనలను ఇరాక్ నుండి ఈనాటికీ అమెరికా ఉపసంహరించలేదు. ఇరాక్ లోని సంపద్వంతమైన చమురు నిక్షేపాలపై ఆధిపత్యం కోసం తాము సాగించిన దురాక్రమణ యుద్ధాన్ని సమర్థించుకోవటానికే అమెరికా దుర్మార్గమైన ఈ ఆరోపణలకు పాల్పడిందని స్పష్టంగా వెల్లడైంది.

అంతేగాక, సిరియాపై కూడా అమెరికా ఇదేతరహా నిరాధార ఆరోపణలకు పాల్పడింది. సిరియా మానవహనన ఆయుధాలను కలిగివున్న దనేది ఆ ఆరోపణ. అమెరికా, దాని మిత్ర రాజ్యాలు ఇదే సాకుతో సిరియాపై ఆయుధ దాడులకు పాల్పడటంతోపాటు టెర్రరిస్టు గ్రూపులను ఉపయోగించి స్థానిక ప్రభుత్వాన్ని అస్థిరపరచే చర్యలు చేపట్టారు. మధ్యప్రాచ్యం, పాలస్తీనాలతో అమెరికా అనుసరిస్తున్న విధానాన్ని సిరియా ప్రభుత్వం దృఢంగా వ్యతిరేకిస్తూ వుండటంతోపాటు, రష్యాతో సిరియా సన్నిహిత సంబంధాలను కలిగివుండటం సిరియా ప్రభుత్వంపై అమెరికా కన్నెర్ర చేయటానికి ప్రధాన కారణాలుగా వున్నాయి.

ఇక, ఇరాన్ అణుబాంబులను తయారు చేస్తోందని అమెరికా, దాని మిత్రదేశాలు ఆరోపించాయి. వాస్తవాల ఆధారంగా అంతిమంగా ఈ ఆరోపణ సత్యదూరమని రుజువైనప్పటికీ, అమెరికా ఈ ఆరోపణను అంటిపెట్టుకునే ఉంది. అమెరికా ఇరాన్ పై కఠినమైన ఆర్థిక ఆంక్షల విధింపును కొనసాగిస్తూనే వుంది. ఎందుచేత? ఎందుచేతనంటే, ఇరాన్ అమెరికాతో విభేదించటమేగాక, పాలస్తీనా, సిరియాలలో ప్రజాపోరాటాలను సమర్థిస్తూ వుండటంతో పాటు, పశ్చిమాసియాలో తన స్వీయ విధానాన్ని ముందుకు తెస్తోంది.

ఆసియా ఖండంలో, ఉత్తరకొరియా రక్షణ వ్యవస్థ-దక్షిణకొరియా భద్రతకు, కొరియా ద్వీప కల్పంలో శాంతికి ముప్పుగా పరిణమించిందని అమెరికా ఆరోపణలు చేస్తోంది. ఉత్తరకొరియాను నిరాయుధం చేయటంద్వారా, ఆసియాలోనూ, ఆసియా-పసిఫిక్ ప్రాంతంలో అమెరికా ఆధిపత్యాన్ని ఉత్తరకొరియా అంగీకరించి తీరాల్సిన పరిస్థితిని కల్పించటం దాని ఉద్దేశ్యం.

రెండవ ప్రపంచయుద్ధం తదనంతర కాలంలో, అమెరికా సామ్రాజ్యవాదులు చిన్నవి, పెద్దవి, లెక్కకు మించిన దురాక్రమణ దాడులు, సైనికదాడులు, దురాక్రమణ యుద్ధాలు సాగించారు. ప్రపంచంలో చిన్న, బలహీన దేశాలను బెదిరించటం, వారిపై దౌర్జన్యాలు సాగించటం, ఆయా దేశాలలో సైనిక జోక్యం చేసుకోవటంవంటి అనేక దుశ్చర్యలకు అమెరికా సామ్రాజ్యవాదులు పాల్పడ్డారు. ప్రపంచంలోని

అత్యంత నిరంకుశ ప్రభుత్వాలను, ప్రజలు అసహించుకున్న ప్రభుత్వాలను, అత్యంత ప్రతీఘాతుక శక్తులను, సంస్థలను వారు సమర్థించి, వారికి రక్షణ కల్పిస్తూ వస్తున్నారు. వివిధ దేశాలలో టెర్రరిస్టు సంస్థలను, బృందాలను వీరే పెంచి పోషించి, ఆ టెర్రరిస్టులను ఆయా దేశాల ప్రభుత్వాలను కూలద్రోయటానికో లేదా అస్థిరపరచటానికో ప్రయోగిస్తూ వస్తున్నారు. అనేకమంది దేశాధినేతల హత్యకు, లక్షలాదిమంది ప్రజల ఊచకోతకు వారు బాధ్యత వహించవలసి వుంటుంది. ఏదో ఒక సాకుతో సామ్రాజ్యవాదులు తమ దుశ్చర్యలను సమర్థించుకునే ప్రయత్నం చేస్తారు. తమ ఆరోపణలన్నీ సంపూర్ణంగా నిరాధారమైనవనే అంశాన్ని వారేమీ లక్ష్యపెట్టరు. మానవజాతికి వ్యతిరేకంగా వారు సాగించిన అకృత్యాలలో కొన్నింటిని మాత్రమే ఇక్కడ పేర్కొనటం జరిగింది.

మానవజాతికి వ్యతిరేకంగా అమెరికా సామ్రాజ్యవాదులు సాగించిన అనేక అకృత్యాల సందర్భంలో, వారు తమ నేరాలను అంగీకరించిన ఒక్కనొక్క సందర్భం కూడా లేదు. అయితే ఒసామా బిన్ లాడెన్ మరణానంతరం, ఆయన కుటుంబానికి 'మరణానంతర క్షమాపణలు' అయినా చెప్పాలనే 'మంచి బుద్ధి' ఎందుకు కలిగింది?

ఒసామా బిన్ లాడెన్ అమెరికాకు ఒకనాడు అత్యంత ప్రియమైనవాడు అనే విషయం ప్రపంచానికంతకూ తెలుసు. ఆప్టనిస్టాన్ ను రష్యా ఆక్రమించిన సమయంలో అమెరికా సామ్రాజ్య వాదానికి సేవజేసే క్రమంలో వారి రెక్కల నీడన ఒసామా బిన్ లాడెన్, ఆయన నాయకత్వాన ఆల్ ఖైదా అభివృద్ధి చెందాయి. తమ ప్రయోజనాలకు ఉపయోగపడే సాధనంతో తమ పని పూర్తయిపోయిందని సామ్రాజ్యవాదులు భావించిన మరుక్షణం, ఆ సాధనాన్ని నిర్మూలించటానికి సామ్రాజ్యవాదులు ఏనాడూ తటపటాయించరనే విషయం స్పష్టమే. తమ చేతులతోనే నిర్మించిన భూతాన్ని తామే చంపి అవతల పారెయ్యగలరు; వారే నేరస్థులనే అంశాన్ని కప్పిపుచ్చి ప్రజల దృష్టిని ప్రక్కకు మళ్ళించగలరు. అమెరికా సామ్రాజ్యవాదులు ఒసామా బిన్ లాడెన్ ను కాల్చి చంపారు. అయితే, అదే సందర్భంలో ఈ భూతం ప్రపంచం లోని ఓ విభాగ ప్రజలు ఆరాధించేవానిగా, ఒక ఇస్లాము మత ప్రచారకుడిగానేకాక ఒక కథానాయకునిగా అమెరికా సామ్రాజ్యవాదాన్ని వ్యతిరేకించి దానికి వ్యతిరేకంగా పోరాడుతూ మరణించిన అమరునిగా ముందుకొచ్చాడు. అమెరికా ఇప్పటికీ టెర్రరిజం అనే కార్డును పుపయోగిస్తూనే వుంది. ఒసామా బిన్ లాడెన్ మరణానంతరం తాను చెప్పిన క్షమాపణలు బహుశా ఆయన అభిమానులను సంతృప్తి పరచటంద్వారా, మానవజాతికి వ్యతిరేకంగా తాను సాగించే నేరాల కొనసాగింపుకు తోడ్పడేదిగా వుంటుందని భావిస్తూ వుండి వుండవచ్చు.

ఏమైనా రాజకీయంగా ప్రపంచ ప్రజానీకం మరింత స్పృహతో, మరింత పరిణితితో వున్నారు. వియత్నాం యుద్ధం నుండి నేటి వరకూ, సామ్రాజ్యవాదులు ఎలా వ్యవహరిస్తూ వస్తున్నారో వారు చూశారు. సామ్రాజ్యవాదానికి; సామ్రాజ్యవాదుల దోపిడీ, ఆధిపత్యం, అణచివేత విధానాలకు వ్యతిరేకంగా సాగించే పోరాటం నిరంతరాయంగా సాగాలి. ఈ పోరాటం సాయుధ ప్రతిఘటన, నిరసన ఉద్యమాలు, రాజకీయ ఆర్థిక సంఘర్షణ, ప్రచారాలు, ఆర్థిక స్వావలంబనను నొక్కిచెప్పటం వంటి వివిధ రూపాలలో సాగుతూ వుంటాయి. ప్రతిరంగంలోనూ ఈ సంఘర్షణ వుంటుంది. ఈ భూమండలంపై నున్న దోపిడీ వ్యవస్థలలోకెల్లా సామ్రాజ్యవాదం అత్యంత క్రూరమైనదని జీవిత పాఠాలే ప్రజలకు తెలియ జెబుతున్నాయి. అదే సందర్భంలో సామ్రాజ్యవాదం క్షీణించిపోతూ అవసాన దశలో వుంది. ప్రపంచాధిపత్యంకోసం సామ్రాజ్యవాదానికి నాయకత్వం వహిస్తున్నానంటున్న అమెరికా సామ్రాజ్యవాదం వైరుధ్యాలలో వుండటమేగాక, ప్రపంచంలోని ప్రజలందరి వ్యతిరేకతను, ప్రతిఘటనను ఎదుర్కొంటోంది. ఇది నానాటికీ తీవ్రమౌతోందికూడా. కేవలం ప్రజల ఐక్య, సంఘటిత పోరాటం మాత్రమే, సామ్రాజ్యవాదాన్ని తుదికంటా, సంపూర్ణంగా తుదముట్టించగలదు. ప్రజలు తమ రుధిరతర్పణతో సామ్రాజ్యవాదపు నేరాలన్నింటికీ తుది తీర్పును ప్రకటించి, దోపిడీ -అణచివేతలు, యుద్ధాలులేని సామ్యవాద వ్యవస్థను ప్రపంచంలో నెలకొల్పగలుగుతారు.

o o o o